



**FIL-QORTI ĊIVILI
SEZZJONI TAL-KUMMERĊ**

**IMĦALLEF
ONOR. IAN SPITERI BAILEY LL.M. LL.D.**

Illum l-Erbgħa, 24 ta' Jannar, 2024.

Kawża Nru. 1

Rik. Nru. 9/2023 ISB

**OMNIDEA AB soċjetà Svediża (bin-
numru ta' reġistrazzjoni 556586-8386)
bħala kreditriċi tas-soċjetà Pegion
Operations Limited (C-54638)**

vs

Pegion Operations Limited (C-54638)

Il-Qorti,

Rat **ir-rikors** tas-soċjetà **OMNIDEA AB** soċjetà Svediża kif debitament rappreżentata minn **Claes Ingemar Thulin**, intavolat fl-14 ta' Frar 2023, li permezz tiegħu hija talbet lill-Qorti sabiex:-

“...tagħti kull provediment opportun sabiex, a tenur tal-artikolu 292(1) tal-Kap 386 tal-Liġijiet ta’ Malta, jinħatar stralċjarju sabiex ikompli l-istralċ tas-soċjetà intimata skont id-disposizzjonijiet tal-Att Dwar il-Kumpanniji (Kap. 386 tal-Liġijiet ta’ Malta).”

U dan wara li ppremettiet:

- 1. Illi s-soċjetà rikorrenti hija kreditriċi tas-soċjetà intimata hekk kif jidher mill-invoice datata 25 ta’ Frar tas-sena 2021 (annessa u mmarkata ‘**DOK.A**’) għal ħlas ta’ diversi servizzi liema ħlas sar mir-rikorrenti għan-nom tas-soċjetà intimata. Is-soċjetà intimata ġiet interpellata biex tħallas l-ammont dovut diversi drabi iżda hija baqgħet inadempjenti;*
- 2. Illi s-soċjetà intimata permezz ta’ riżoluzzjoni straordinarja rriżolviet li s-soċjetà għandha tiġi xjolta u konsegwentement tkun stralċjata volontarjament;*
- 3. Illi fuq l-iskorta ta’ din id-deċiżjoni s-Sur Anthony Valvo ġie appuntat bħala stralċjarju tas-soċjetà intimata fit-28 ta’ Frar tas-sena 2021 sabiex imexxi l-istralċ, kopja tal-Form L li biha s-soċjetà intimata nnotifikat lir-Registatur tal-Kumpaniji b’tali appuntament hawn annessa u mmarkata ‘**Dok.B**’;*
- 4. Illi permezz ta’ ittra datata 4 ta’ April 2022 (kopja tagħha hawn annessa u mmarkata ‘**DOK.C**’) is-Sur Valvo irriżenja mill-kariga ta’ stralċjarju għal numru ta’ raġunijiet fosthom ċertu disgwid bejn l-azzjonisti tas-soċjetà intimata li minħabba fih, ma setax ikompli iwettaq xogħolu ta’ stralċjarju;*
- 5. Illi minħabba l-istess disgwid bejn l-azzjonisti hemm impossibilita li jiġi appuntat stralċjarju a tenur tad-dispożizzjonijiet tal-Artikolu 271(1) tal-Kap 386 tal-Liġijiet ta’ Malta u għalhekk is-soċjetà intimata tinsab ruħha f’sitwazzjoni fejn il-proċes ta’ stralċ beda imma m’hemm ħadd jokkupa il-kariga ta’ stralċjarju u għalgekk il-proċess ta’ stral huwa wieqaf sakemm jinħatar xi ħadd;*
- 6. Illi s-soċjetà intimata kienet tuża s-servizzi korporattivi tal-kumpanija Avanzia Taxand Limited li għandha fil-pussess tagħha d-dokumenti kollha relatati mas-soċjetà intimata u li qed tirrifjuta tirrilaxxa l-istess dokumenti lir-rikorrenti meta din staqsiet għalihom permezz ta’ l-avukati tagħha, hekk kif jidher mill-ittri hawn annessi u mmarkati ‘**Dok.D**’ u ‘**Dok.E**’. Għalhekk is-soċjetà rikorrenti m’għandiex fil-pussess tagħha aktar provi*

dokumentarji neċessarji biex turi lil din l-Onorabbli Qorti l-fatti hawn fuq ddikjarati;

7. *Illi għalhekk kellu jsir dan ir-rikors a tenur tal-artikolu 292(1) tal-Kap 386 tal-Liġijiet ta' Malta sabiex din l-Onorabbli Qorti jogħġobha tappunta stralċjarju sabiex ikompli imexxi l-istralċ tas-soċjetà intimata;*
8. *Illi l-esponent jaf b'dawn il-fatti personalment;*

Rat **id-dokument** ipprezentatat mar-rikors (fol 3 sa fol 8).

Rat **id-digriet** tagħha tas-17 ta' Frar 2023 fejn ir-rikors kien appuntat għas-smiġ għall-udjenza tad-29 ta' Marzu 2023 fl-10:15 a.m.

Rat in-nota tas-soċjetà rikorrenti intavolata fis-17 ta' Marzu 2023 (fol 13) li permezz tagħha pprezentat affidavit ta' **Claes Ingemar Thulin** b'dokumenti annessi u dokumenti oħra (fol 14 sa fol 63).

Rat li fl-udjenza tal-14 ta' Ġunju 2023 il-Qorti nnotat illi s-soċjetà intimata ġiet debitament notifikata iżda ma jirriżultax illi rressqet risposta u għalhekk tqis lis-soċjetà intimata fi stat ta' kontumaċi.

Rat illi fl-udjenza tat-13 ta' Ottubru 2023, id-difensur tas-soċjetà rikorrenti ddikjara li m'għandux aktar provi x'jipproduċi.

Rat ukoll illi fl-udjenza tat-13 ta' Ottubru 2023, il-kawża tħalliet għal-lum għad-deċiżjoni.

Rat l-atti l-oħra tal-kawża.

Ikkunsidrat:

Illi din hija azzjoni mressqa mis-soċjetà rikorrenti *ai termini* tal-Artiklu 292(1) tal-Kap 386 tal-Liġijiet ta' Malta, u li permezz tagħha, is-soċjetà rikorrenti qiegħda titlob lil din il-Qorti taħtar stralċjarju sabiex ikun jista' jitkompli l-istralċ tas-soċjetà intimata Pegion Operations Limited.

Tispjega li s-soċjetà rikorrenti hija kreditriċi tas-soċjetà intimata u minkejja li ġiet interpellata sabiex tħallas dejjem baqgħet inadempjenti. Tgħid li s-soċjetà intimata b'riżoluzzjoni straordinarja rriżolviet li s-soċjetà għandha tiġi xjolta u konsegwentement stralċjata volontarjament u konsegwentement ġie appuntat is-Sur Anthony Valvo bħala stralċjarju fit-28 ta' Frar 2021.

Tgħid li permezz ta' ittra datata 4 ta' April 2022 Anthony Valvo rriżenja mill-kariga ta' stralċjarju għal numru ta' raġunijiet fosthom ċertu disgwid bejn l-azzjonisti tas-soċjetà intimata li minhabba fih ma setax ikompli l-karigu tiegħu. Tispjega li minhabba l-istess disgwid hemm impossibilita li jiġi appuntat stralċjarju *ai termini* tal-Artikolu 271(1) tal-Kap 386 tal-Liġijiet ta' Malta u għalhekk l-istralċ ma jistax jitkompla.

Issostni li s-soċjetà intimata kienet tuża s-servizzi tas-soċjetà Avanzia Tax and Limited li għandha fil-pussess tagħha d-dokumenti kollha relatati mal-istralċ iżda li qed tirrifjuta li tirrilaxxa lis-soċjetà rikorrenti.

Tikkontendi li għalhekk is-soċjetà rikorrenti ma kellha l-ebda xelta ħlief li tipproċedi b'dan ir-rikors a tenur tal-Artikolu 292(1) tal-Kap 386.

Fl-affidavit tiegħu **Claes Ingemar Thulin** jgħid li hu direttur tas-soċjetà rikorrenti. Jispjega li sas-17 ta' Frar 2021 s-soċjetà rikorrenti kienet kumpanija sussidjarja tas-soċjetà intimata. Jispjega li lejn l-aħħar tas-sena 2019 is-soċjetà intimata bdiet ikollha problemi ta' likwidita minhabba li bank ewlieni ma kienx qed iħalli lis-soċjetà intimata jħallas lill-kredituri mill-kontijiet tagħha. Jgħid li għalhekk is-Sur Walter Cutajar kkommetta ruħu li s-soċjetà rikorrenti tħallas il-kredituri tas-soċjetà intimata, prassi li bdiet ftit fl-2019 u kienet komuni mill-2020 'l quddiem.

Jgħid li fl-aħħar tas-sena 2019 il-bank iffriża l-kontijiet tas-soċjetà intimata mingħajr raġuni u minhabba li ma nstabx bank alternattiv, is-soċjetà rikorrenti kellha tħallas il-kontijiet tas-soċjetà intimata. Jispjega li sadanittant, is-soċjetà intimata kellha l-flus ġewwa l-kontijiet bankarji tagħha. Jgħid li kieku s-soċjetà rikorrenti m'għamlitx dan iż-żewġ kumpaniji kienu jsofru telf u dan minhabba l-formazzjoni tal-*patent* OTICURANT.

Jispjega li l-kumpanija ta' konsultazzjoni Skeppsbron skatt, li tiffirma parti minn Avanzia, għamlet ix-xogħol kollu li kien neċessarju fil-konfront taż-żewġ kumpanija sabiex ikun jista' jitnieda l-proċess tal-istralċ volontarju.

Jgħid li Pegion kienet fuq is-suq mill-2019 sat-28 ta' Frar 2021 meta ittieħdet id-deċiżjoni li tiġi xolta u stralċjata volontarjament għax ma kienx hemm mod kif tibqa topera fiċ-ċirkostanzi. Jispjega li qabel ma ttieħdet id-deċiżjoni, is-soċjetà rikorrenti kienet għaddiet lis-soċjetà intimata rendikont dettaljat għall-ammont ta' SEK 690,000 li s-soċjetà intimata kellha tagħti lis-soċjetà rikorrenti.

Jispjega li Mr Anthony Valvi kien appuntat stralċjarju fit-28 ta' Frar 2021 u meta rriżenja fl-4 ta' April 2022 fl-ittra tar-riżenja tiegħu ddikjara li r-rendikont mibgħut kien wara d-data tax-xoljiment, li mhuwiex minnu.

Jgħid li s-soċjetà intimata ssottomettiet l-kontijiet annwali tas-sena 2020 imma l-ex direttur Walter Cutjara ma tax kopja lill-azzjonisti fix-xahrejn li wasslu għax-xoljiment volontarju u dana stante li qies ir-rendikont tas-soċjetà rikorrenti bħala llegali. Jispjega li skont komunikazzjoni mal-istess direttur, dan ser jgħaddi kopja tal-kontijiet lill-azzjonisti la darba jinħatar stralċjarju għdid.

Jispjega li għamel diversi attenti li fihom spjega lis-Sur Cutajar li s-soċjetà rikorrenti jkollha telf kbir jekk kemm-il darba tibqa' ma titħallasx għall-ispejjeż li għamlet għas-soċjetà intimata u baqa' jinsisti li jekk s-soċjetà rikorrenti kienet ser tibqa tippersisti kien ser jitlaq l-istralċjarju. Jispjega li għamel diversi tentattivi li jikkuntattja lill-istralċjarju iżda kienu inutili.

Jgħid li wara t-28 ta' Frar 2021 is-soċjetà rikorrenti ħallset aktar spejjeż għas-soċjetà intimata iżda dawn ma ġewx mitluba.

Jenfasizza li l-ebda azzjonist ma soffra danni materjali u meta s-soċjetà rikorrenti inbiegħet l-azzjonisti kienu l-istess tas-soċjetà intimata u r-rendikont in kwistjoni jikkonsisti f' *intracompany adjustment of a loan*.

Il-Qorti tinnota li x-xhud ippreżenta numru ta' dokumenti in sostenn tax-xhieda tiegħu, liema dokumenti ħadet konjizzjoni tagħhom.

Ikkunsidrat ulterjorment:

Art. 292 tal-KAP 386 tal-Liġijiet ta' Malta:

292.(1) L-istralċjarju jew xi membru jew xi kontributorju jew kreditur jista' jagħmel rikors lill-qorti biex tiddeċiedi kull kwistjoni li tinqala' matul l-istralċ tal-kumpanija, jew li teżerċita, dwar l-eżekuzzjoni ta' sejñiet jew xi ħaġ'oħra, is-setgħat kollha li l-qorti tista' teżerċita jekk il-kumpanija kienet qed tiġi stralċjata mill-qorti jew uħud minnhom.

(2) L-istralċjarju jista' jagħmel rikors lill-Qorti sabiex tistabbilixxi ż-żmien jew ż-żminijiet li fihom il-kredituri għandhom jippruvaw id-djun jew il-pretensjonijiet tagħhom jew li jkunu esklużi mill-benefiċċju ta' kull tqassim li jsir qabel ma jkunu ppruvati daww id-djun.

(3) Il-qorti, jekk tkun sodisfatta li d-deċiżjoni tal-kwistjoni jew l-eżerċizzju meħtieġ tas-setgħa msemmi fis-subartikoli (1) u (2) ikun ġust u ta' benefiċċju, tista' tilqa' r-rikors għal kollox jew f'parti b'dawk il-pattijiet u l-kondizzjonijiet li jidhrilha xierqa jew tista' tagħmel dak l-ordni l-ieħor fuq ir-rikors kif jidhrilha li jkun xieraq.

(4) Kopja ta' kull ordni magħmul taħt dan l-artikolu li jwaqqa fil-proċedimenti tal-istralċ għandu minnufih jintbagħat mir-Registratur tal-Qrati lir-Registratur li għandu jagħmel minuta tal-ordni fir-reġistru dwar il-kumpanija.

Il-Qorti fliet ir-rekwiżiti tal-artikolu citat.

Issa, fl-ewwel lok, is-soċjetà rikorrenti tibbaża t-talba tagħha fuq il-premessa li hija kreditriċi tas-soċjetà intimata u għalkemm tagħti spjegazzjoni ċara dwar l-eżistenza u l-ammont tal-kreditu, u għalkemm is-soċjetà intimata baqgħet kontumaċi f'dawn il-proċeduri, mix-xhieda ta' Claes Ingemar Thulin jemerġi b'mod ċar li l-istess kreditu huwa wieħed ikkontestat mis-soċjetà intimata.

Il-Qorti tqis illi l-liġi tagħna tagħti dritt lil kreditur li jagħmel rikors bħal dan f'ċirkostanzi simili għal dawn odjerni u fid-dawl tal-provi mressqa, il-Qorti tqis lis-soċjetà rikorrenti bħala soċjetà illi għandha pretensjoni ta' kreditu fil-konfront tal-kumpanija intimata. Mhux neċessarju, anke għaliex il-liġi ma' tgħidiex, illi l-kreditur msemmi jkun kanonizzat bħala tali biex iressaq tali talba. Il-Qorti, f'dan il-kuntest, tagħmel referenza għad-definizzjoni ta' "kreditur" kif tinsab fil-Companies Act 2006 Ingliża, dejjem fil-kuntest tal-provvedimenti dwar ix-xoljiment volontarju, meta tgħid, fl-Artikolu 1011 tagħha, illi "*creditor includes contingent or prospective creditors*".

Huwa għalhekk illi l-Qorti tqis illi s-soċjetà rikorrenti setgħet tressaq l-azzjoni odjerna.

Fit-tieni lok, il-Qorti tqis illi dan l-Artikolu 292 tal-KAP 386 isib l-applikazzjoni tiegħu għal "*kull kwistjoni li tinqala' matul l-istralċ tal-kumpanija*". Il-Qorti tqis illi l-leġislatur ħalla diskrezzjoni wiesgħa mmens u uża l-kliem "*kull kwistjoni*". Tqis għalhekk illi r-riżenja ta' likwidatur u n-nuqqas ta' likwidatur ieħor appuntat sabiex jissostitwixxi lil ta' qabel hija fil-fatt kwistjoni illi tista' tassew tinqala' fil-kors ta' stralċ volontarju u fejn il-Qorti jkollha tintervjeni jekk hekk tiġi mitluba tagħmel kif fuq premess.

Il-Qorti tqis illi l-kwistjoni mhix biss ir-riżenja tal-likwidatur illi kienet appuntat l-istess kumpanija meta din irriżolviet illi tmur fi stralċ, imma aktar minn hekk, il-fatt illi jirriżulta illi minħabba diżgwid illi jidher li hemm bejn is-soċji u d-diretturi, ma kienx sostitwit l-istralċjarju bil-konsegwenza illi l-lum l-istralċ jinsab staġnat.

Il-Liġi tagħna tipprovdi x'għandu jsir f'sitwazzjonijiet meta likwidatur jirriżenja, b'dak provdut fl-Artikolu 271 tal-KAP 386 tal-Liġijiet ta' Malta. Il-Professur **Andrew Muscat** (Principles of Maltese Company Law, 2nd Ed pg 1266) jispjega hekk:

If a vacancy occurs in the office of the liquidator (by death, resignation or removal) in the course of a members' voluntary winding up, the company should, by extraordinary resolution fill the vacancy. Every member (as well as any contributory and, if there is more than one liquidator, the continuing liquidator or liquidators) has the right to convene a general meeting for this purpose. In this manner, the law recognises that each member, independently of the number of shares held in the company, has a continuing interest to ensure that the company is properly managed during the liquidations stage and that the winding up process is conducted without undue delay. Notice of the meeting is to be given within fourteen days of the occurrence of the vacancy. The general meeting should be held in the manner provided by the Act or by the memorandum and articles, or in such manner as may be determined by the court on the application of any member, contributory or continuing liquidator or liquidators. If for any reason a liquidator is not appointed as aforesaid, or if a vacancy occurs in the office of a liquidator appointed by court, any member, contributory or the continuing liquidator or liquidators may, at any time thereafter, apply to the court for the appointment of a liquidator, and the appointment will then be made by court.

Ma jirriżultax illi l-kumpanija intimata ttradet il-passi sabiex tirrestitwixxi l-likwidatur hi, anke jekk hekk kienet obligata illi tagħmel. Ulterjorment, mill-atti jidher illi d-diżgwid li hemm bejn is-soċji wassal biex il-*financial*

statements ppreparati ma waslu qatt biex ġew approvati. Kien għalhekk illi l-likwidatur kellu jirriżenja.

Il-Qorti għalhekk sejra tilqa' t-talbiet tas-soċjetà rikorrenti peress illi t-talba tinkwadra fit-termini tal-Artikolu 292 tal-KAP 386 u l-Qorti jidhrilha illi huwa xieraq illi tintervjeni hi sabiex il-proċess ta' stralc tas-soċjetà Pigeon Operations Limited (C-54638) ma jibqax mwaħħal u jkun jista' jiġi tterminat.

Il-Qorti tqis ukoll illi, tenut kont ta' dak li jirriżulta mill-atti, mhux lanqas il-mod kif kellha ssir in-notifika lis-soċjetà intimata, jkun superfluwu u inutili, ħela ta' ħin u spejjeż żejda, jekk tordna n-notifika ta' din id-deċiżjoni lis-soċjetà intimata sabiex taderixxi ruħha mal-provvedimenti tal-Artikolu 271 tal-KAP 286 tal-Liġijiet ta' Malta, u sejra tgħaddi, għal finijiet purament prattiċi, sabiex taħtar hi mill-ewwel likwidatur sabiex jitkompla l-proċess ta' stralc.

GĦALDAQSTANT, fid-dawl tal-provvedimenti tal-KAP 386 hawn fuq ċitati u fid-dawl ta' dak hawn fuq ikkunsidrat, il-Qorti taqta' u tiddeċiedi billi:

1. **Tordna** illi l-istralċ tas-soċjetà Pigeon Operations Limited (C-54638) jitkompla mir-Riċevitur Uffiċjali a spejjeż tal-istess soċjetà msemmija.
2. **Tawtorizza** lir-Riċevitur Uffiċjali titlob lil-likwidatur preċedenti Anthony Valvo sabiex jikkonsenja l-inkartament kollu illi għandu fil-pussess tiegħu.
3. **Tordna** lill-uffiċjali tas-soċjetà fi stralc sabiex jgħaddu kwalsiasi informazzjoni illi r-Riċevitur Uffiċjali jkollha bżonn fil-kors tal-inkarigu tagħha.
4. **Tagħti** l-poteri kollha lir-Riċevitur Uffiċjali f'dan l-istralċ kif mogħtija bil-liġi.
5. **Tordna** lis-soċjetà rikorrenti sabiex tikkollabora mar-Riċevitur Uffiċjali bil-għan illi l-istralċ jingħalaq mingħajr dewmien.
6. **Tordna** lir-Registratur tal-Qorti sabiex jibgħat kopja ta' din id-deċiżjoni lir-Registratur tal-Kumpaniji fi ħdan il-Malta Business Registry.

Spejjeż ta' dawn il-proċeduri jkunu a karigu tas-soċjetà rikorrenti filwaqt illi l-ispejjeż tal-istralċ ikunu a karigu tas-soċjetà intimata.

Onor. Ian Spiteri Bailey
Imħallef

Amanda Cassar
Deputat Registratur